



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 13-04-2024

സമയം 06.45 AM

പ്രധാന വാർത്തകൾ

- ലോക്സഭാ തിരഞ്ഞെടുപ്പിന്റെ ആദ്യഘട്ടത്തിന് ആറുദിവസം മാത്രം ശേഷിക്കെ ഈ മാസം 19 ന് വോട്ടെടുപ്പ് നടക്കുന്ന സംസ്ഥാനങ്ങളിൽ പ്രചാരണം കൊടുമ്പിരി കൊള്ളുകയാണ്. സംസ്ഥാനത്തും തിരഞ്ഞെടുപ്പ് പ്രചാരണം ഊർജ്ജിതം.
- കാർഷികോത്സവമായ വിഷുവിനെ എതിരേൽക്കാൻ നാടും നഗരവും ഒരുങ്ങി.
- തൃശൂർ പൂരത്തിന് ഇന്ന് കൊടിയേറും.
- തെക്കൻ കേരളത്തിൽ വേനൽമഴ കനത്തേക്കുമെന്ന മുന്നറിയിപ്പിനെ തുടർന്ന് തീരമേഖലയിൽ മത്സ്യബന്ധനത്തിന് വിലക്കേർപ്പെടുത്തി.
- ISL ഫുട്ബോളിലെ അവസാന ലീഗ് മൽസരത്തിൽ കേരള ബ്ലാസ്റ്റേഴ്സിന് വിജയം.

വാർത്തകൾ വിശദമായി

ലോക്സഭാ തിരഞ്ഞെടുപ്പിന്റെ ആദ്യഘട്ടത്തിന് ആറുദിവസം മാത്രം ശേഷിക്കെ ഈ മാസം 19 ന് വോട്ടെടുപ്പ് നടക്കുന്ന സംസ്ഥാനങ്ങളിൽ പ്രചാരണം കൊടുമ്പിരി കൊള്ളുകയാണ്. പ്രമുഖ ദേശീയ - സംസ്ഥാന നേതാക്കൾ പങ്കെടുക്കുന്ന റാലികളും പൊതുസമ്മേളനങ്ങളും ഇന്നും വരുംദിവസങ്ങളിലും പ്രചാരണത്തിന് ചുടേറ്റും.

പ്രധാനമന്ത്രിയും മുതിർന്ന BJP നേതാവുമായ നരേന്ദ്രമോദി ഇന്നലെ രാജസ്ഥാനിലെ ബാർമറിൽ പൊതുസമ്മേളനത്തെ അഭിസംബോധന ചെയ്തു. ഭരണഘടനയുടെ പേരിൽ പ്രതിപക്ഷ കക്ഷികൾ വ്യാജ

പ്രചാരണം നടത്തുകയാണെന്ന് അദ്ദേഹം ആരോപിച്ചു. ഒരു കാരണവശാലും ഭരണഘടനയെ ഇല്ലാതാക്കാൻ ആർക്കും കഴിയില്ലെന്ന് നരേന്ദ്രമോദി വ്യക്തമാക്കി.

കോൺഗ്രസ് നേതാവ് രാഹുൽ ഗാന്ധി തിരുനെൽവേലിയിലെ തിരഞ്ഞെടുപ്പ് യോഗത്തിൽ NDA ഗവൺമെന്റിനെതിരെ ശക്തമായ ആരോപണങ്ങൾ ഉന്നയിച്ചു. ഏതാനും ധനികരായ വ്യവസായികൾക്കു ചുറ്റുമാണ് NDA ഗവൺമെന്റ് കേന്ദ്രീകരിച്ചിരിക്കുന്നതെന്ന് അദ്ദേഹം കുറ്റപ്പെടുത്തി. പ്രതിപക്ഷത്തെ ആദായനികുതി വകുപ്പിനെയും ED യെയും CBI യെയും ഉപയോഗിച്ച് ഭീഷണിപ്പെടുത്തുകയാണ്. ഒരു കാരണവുമില്ലാതെ കോൺഗ്രസിന്റെ ബാങ്ക് അക്കൗണ്ടുകൾ പോലും കേന്ദ്രം മരവിപ്പിച്ചതായി രാഹുൽഗാന്ധി ആരോപിച്ചു.



സംസ്ഥാനത്ത് തിരഞ്ഞെടുപ്പ് പ്രചാരണം പരമാവധിയോട് അടുക്കുകയാണ്. മൂന്ന് മൂന്നണികളുടെയും സ്ഥാനാർത്ഥികൾ മണ്ഡലങ്ങളിൽ ആദ്യ ഘട്ട പര്യടനങ്ങൾ പൂർത്തിയാക്കി കഴിഞ്ഞു. കഴിയുന്നത്ര വോട്ടർമാരെ നേരിൽകണ്ട് വോട്ട് ചോദിക്കുന്ന തിരക്കിലാണ് സ്ഥാനാർത്ഥികളും പ്രവർത്തകരും.



വടകര മണ്ഡലത്തിൽ മൂന്നണി സ്ഥാനാർത്ഥികൾ വാശിയേറിയ പ്രചാരണം തുടരുകയാണ്. LDF സ്ഥാനാർത്ഥി K.K. ശൈലജ രാവിലെ മേമുണ്ടയിൽ വിദ്യാർത്ഥികൾക്കൊപ്പം ചേരും. കുട്ടികളുടെ സംശയങ്ങൾക്കും, ചോദ്യങ്ങൾക്കും മറുപടി നൽകാൻ KK ശൈലജ തിരക്കിനിടയിലും അല്പസമയം പങ്കു ചേരും.

പാനൂരിൽ ബോംബ് നിർമ്മാണത്തിനിടെയുണ്ടായ സ്പോടന സംഭവത്തിലെ ഗുഡാലോചന കേന്ദ്ര ഏജൻസികൾ അന്വേഷിക്കണമെന്നാവശ്യപ്പെട്ട് വടകര പാർലമെന്റ് മണ്ഡലം UDF സ്ഥാനാർത്ഥി ഷാഫി പറമ്പിൽ തിരഞ്ഞെടുപ്പ് കമ്മീഷന് പരാതി നൽകി. സമാധാനപരമായ തിരഞ്ഞെടുപ്പിന് കമ്മീഷന്റെ അടിയന്തര ഇടപെടൽ ആവശ്യമാണെന്ന് സ്ഥാനാർത്ഥി പരാതിയിൽ പറഞ്ഞിട്ടുണ്ട്.

NDA സ്ഥാനാർത്ഥി C.R പ്രഫുൽ കൃഷ്ണൻ കഥകളി ആചാര്യൻ ഗുരു ചേമഞ്ചേരി കുഞ്ഞിരാമൻ നായരുടെ സ്മൃതി മന്ദിരത്തിൽ പുഷ്പാർച്ചന നടത്തി. പഴയകാല പ്രവർത്തകരുടെ അനുഗ്രഹം ഏറ്റുവാങ്ങിയാണ് കൊയിലാണ്ടി നിയോജകമണ്ഡലത്തിലെ പ്രചാരണം സ്ഥാനാർത്ഥി ആരംഭിച്ചത്.



വോട്ടെടുപ്പിന് രണ്ടാഴ്ച് മാത്രം ശേഷിക്കെ പത്തനംതിട്ട ലോക്സഭാ മണ്ഡലത്തിൽ പകൽച്ചൂടിന്റെ കാഠിന്യം വകവയ്ക്കാതെ സ്ഥാനാർഥികൾ പ്രചാരണത്തിരക്കിലാണ്. മണ്ഡലത്തിൽ 18,087 കന്നിവോട്ടർമാരുണ്ട് .

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി ശ്രീജി S ശ്രീധർ.

..... വോയിസ്



പത്തനംതിട്ടയിൽ സ്ഥാനാർഥികളുടെ ആദ്യഘട്ട ചെലവ് പരിശോധനയിൽ ഹാജരാകാതിരുന്ന സ്ഥാനാർഥികൾക്ക് മോണിറ്ററിങ് സെൽ കാരണം കാണിക്കാൻ നോട്ടീസ് നൽകി. BSP സ്ഥാനാർഥി P.K.ഗീതാ കൃഷ്ണൻ, കക്ഷിരഹിതൻ K.C തോമസ് എന്നിവർക്കാണ് നോട്ടീസ്. ക്രിമിനൽ പശ്ചാത്തലവും, കേസുകളും സംബന്ധിച്ച ആദ്യ ഘട്ട പത്രപരസ്യം നൽകാത്തതിന് അംബേദ്കരൈറ്റ് പാർട്ടി സ്ഥാനാർഥി M.K ഹരികുമാറിനും കാരണം കാണിക്കാൻ നോട്ടീസ് നൽകി.



മാധ്യമങ്ങളിലെ ഇപ്പോഴത്തെ തെരഞ്ഞെടുപ്പ് സർവ്വകൾക്ക് ആധികാരികതയില്ലെന്ന് മന്ത്രി വീണാ ജോർജ് അഭിപ്രായപ്പെട്ടു. സർവ്വകൾക്ക് ശാസ്ത്രീയ അടിത്തറയില്ലെന്നും അതിന്റെ ആധികാരികത ചോദ്യം ചെയ്യപ്പെടണമെന്നും അവർ പത്തനംതിട്ടയിൽ വാർത്താ സമ്മേളനത്തിൽ പറഞ്ഞു. എത്ര ആളുകളെ കണ്ടാണ് സർവ്വേ നടത്തുന്നതെന്നു പോലും വ്യക്തതയില്ലെന്ന് മന്ത്രി കുറ്റപ്പെടുത്തി.



മാധ്യമങ്ങളിലെ ഇപ്പോഴത്തെ തെരഞ്ഞെടുപ്പ് സർവ്വകൾക്ക് ആധികാരികതയില്ലെന്ന് മന്ത്രി വീണാ ജോർജ് അഭിപ്രായപ്പെട്ടു.

സർവ്വകൾക്ക് ശാസ്ത്രീയ അടിത്തറയില്ലെന്നും അതിന്റെ ആധികാരികത ചോദ്യം ചെയ്യപ്പെടണമെന്നും അവർ പത്തനംതിട്ടയിൽ വാർത്താ സമ്മേളനത്തിൽ പറഞ്ഞു. എത്ര ആളുകളെ കണ്ടാണ് സർവ്വേ നടത്തുന്നതെന്നു പോലും വ്യക്തതയില്ലെന്ന് മന്ത്രി കുറ്റപ്പെടുത്തി.



ലോക്സഭ തിരഞ്ഞെടുപ്പിൽ 85 ന് മേൽ പ്രായക്കാർക്കും, ഭിന്നശേഷിക്കാർക്കും വീടുകളിലെത്തി വോട്ട് ചെയ്യിക്കാനാവശ്യമായ ജീവനക്കാരെ കോഴിക്കോട് താലൂക്കിൽ നിയോഗിച്ചു. ജീവനക്കാരുടെ നിയമന ഉത്തരവുകൾ താലൂക്ക് തഹസിൽദാർ വഴി സ്ഥാപന മേധാവികൾക്ക് ഇന്ന് വിതരണം ചെയ്യും. നിയമന ഉത്തരവ് കൈപറ്റുന്നതിന് കോഴിക്കോട് താലൂക്ക് പരിധിയിലെ എല്ലാ സ്ഥാപനങ്ങളും ഇന്ന് തുറന്ന് പ്രവർത്തിക്കണമെന്ന് ജില്ലാ തിരഞ്ഞെടുപ്പ് ഓഫീസർ ആവശ്യപ്പെട്ടു.



ജലക്ഷാമം നേരിടുന്ന മലപ്പുറം ജില്ലയിൽ തദ്ദേശസ്ഥാപനങ്ങളുടെ കുടിവെള്ള വിതരണത്തിന് തിരഞ്ഞെടുപ്പ് പെരുമാറ്റച്ചട്ടം തടസ്സമാകില്ലെന്ന് ജില്ലാ കളക്ടർ അറിയിച്ചു. ജില്ലയിലെ പ്രത്യേക സാഹചര്യം പരിഗണിച്ചാണ് കമ്മീഷന്റെ തീരുമാനം. പെരുമാറ്റച്ചട്ടം സംബന്ധിച്ച മറ്റു നിബന്ധനകൾ പാലിച്ചു മാത്രമേ കുടിവെള്ളം വിതരണം ചെയ്യാവൂ എന്ന് കളക്ടർ നിർദ്ദേശിച്ചു.



തിരഞ്ഞെടുപ്പിന്റെ ആവേശം ജനങ്ങളിലേക്ക് പകരാൻ KSRTC ഡബിൾ ഡക്കർ ബസ് ഇന്നലെ മൂന്നാറിലെത്തി. ഇടുക്കിയിൽ ആദ്യമായെത്തിയ ഇരുനിലബസിനെ നിറഞ്ഞ കയ്യടികളോടെയാണ് ജനങ്ങൾ സ്വീകരിച്ചത്. പഴയ മൂന്നാറിലെ കണ്ണൻ ദേവൻ ഹിൽസ് പ്ലാന്റേഷൻ മൈതാനത്ത് ജില്ലാ കളക്ടർ ഷീബ ജോർജ്ജ് ബസ് ഫ്ളാഗ് ഓഫ് ചെയ്തു. മൂന്നാറിൽ നിന്നും ആനയിറങ്കൽ വരെയാണ് ദിവസേന മൂന്ന് സർവീസ്.

മൂന്നാറിലെ DTPC കൗണ്ടറിൽ നിന്ന് പൊതുജനങ്ങൾക്ക് സൗജന്യ യാത്രാ പാസ് ലഭിക്കും. വരുന്ന ചൊവ്വാഴ്ച വരെ ബസ് സർവീസ് ഉണ്ടാകും. സ്വീപ്പിന്റെ ആഭിമുഖ്യത്തിൽ സംഘടിപ്പിക്കുന്ന 'ടസ്കർ ഷീൽഡ്' ന് വേണ്ടിയുള്ള സൗഹൃദ ഫുട്ബോൾ മത്സരത്തിന് മുന്നോടിയായാണ് ബസ് ഫ്ളാഗ് ഓഫ് ചെയ്തത്.



കാർഷികോത്സവമായ വിഷുവിനെ എതിരേൽക്കാൻ നാടും നഗരവും ഒരുങ്ങി. ചുട്ടുപൊള്ളിക്കുന്ന മീനച്ചുടിന്റെ ദിവസങ്ങളാണ് കടന്നുപോയത്. മേടം എത്തുന്നതോടെ വേനൽമഴയും കൂടെയെത്തിയേക്കും എന്ന വിശ്വാസത്തിലാണ് കർഷകരും പഴമക്കാരും. വിഷുദിനത്തിൽ വിത്തിടുന്നത് കാർഷിക കേരളത്തിന്റെ പാരമ്പര്യമാണ്.

ഡെസ്ക് റിപ്പോർട്ട്.

.....(വോയ്സ്)....

വിഷുക്കണിയും, വിഷുക്കൈനീട്ടവും, നാടൻ കാർഷിക വിഭവങ്ങൾ കൊണ്ട് തയ്യാറാക്കിയ ഉച്ചസദ്യയുമാണ് വിഷുവിന്റെ ഗൃഹാതുരമായ ചിട്ടവട്ടങ്ങൾ.

കൃഷ്ണവിഗ്രഹവും, കണിവെള്ളരിയും, കൊന്നപ്പുക്കളും, കായ്കനികളും, സ്വർണവും, പുതുവസ്ത്രവും, പുനെല്ലും നിറച്ച വിഷുക്കണിയാണ് മേടപ്പുലരിയെ വരവേൽക്കുന്നത്. മുതിർന്നവർ പുതുതലമുറയ്ക്ക് വിഷുക്കൈനീട്ടം നൽകുന്നതും വിഷുവിന്റെ പതിവാണ്. ദിവസങ്ങൾക്കു മുമ്പു തന്നെ പടക്കം പൊട്ടിച്ചും വീടുകളും കൃഷിയിടങ്ങളും വൃത്തിയാക്കിയും വിഷുവിനെ വരവേൽക്കാൻ നാട് ഒരുങ്ങിക്കഴിഞ്ഞു.

സമാനമായ ആഘോഷങ്ങൾ രാജ്യത്തിന്റെ വിവിധ ഭാഗങ്ങളിൽ ഇന്നും നാളെയുമായി നടത്തും. രാഷ്ട്രപതി ദ്രൗപതി മുർമു, വിഷു, വൈശാഖി, ബിഷുബ്, ബഹാഗ് ബിഹു, പൊയ്ല ബോയ്ശാഖ്, വൈശാഖാടി, പുത്താണ്ടു ആശംസകൾ നേർന്നു.

എല്ലാവരുടേയും ജീവിതത്തിൽ ഐശ്വര്യവും സമാധാനവും കൊണ്ടു വരട്ടെയെന്ന് ആശംസിച്ച രാഷ്ട്രപതി രാജ്യത്തെ കർഷകരുടെ കഠിനാധ്വാനത്തിന് നന്ദി അറിയിച്ചു. ഉപരാഷ്ട്രപതി ജഗ്ദീപ് ധൻകറും ആഘോഷവേളയിൽ ജനങ്ങൾക്ക് ആശംസകൾ നേർന്നു.



കണി ദർശനത്തിന് ശബരിമലയിൽ നാളെ പുലർച്ചെ നാലിന് നട തുറക്കും. ഇന്ന് രാത്രി അത്താഴപൂജയ്ക്ക് ശേഷം ശ്രീകോവിലിൽ ഓട്ടുരുളിയിൽ വിഷുക്കണിയൊരുക്കും. പുലർച്ചെ നട തുറന്ന് വിളക്ക് തെളിയിച്ച് അയ്യപ്പനെ വിഷുക്കണി കാണിക്കും. പിന്നീട് ഭക്തർക്ക് കണിദർശനത്തിനായി നട തുറക്കും. ഭക്തർക്ക് തന്ത്രിയും

മേൽശാന്തിയും വിഷുകൈ നീട്ടവും നൽകും. രാവിലെ ഏഴു വരെയാണ് വിഷുകണി ദർശനം.



തൃശൂർ പൂരത്തിന് ഇന്ന് കൊടിയേറും. തിരുവമ്പാടി , പാറമേക്കാവ് ക്ഷേത്രങ്ങളിലും മറ്റ് എട്ട് ഘടക ക്ഷേത്രങ്ങളിലും കൊടിയേറും. തിരുവമ്പാടി ക്ഷേത്രത്തിൽ രാവിലെ 11 നും പതിനൊന്നരയ്ക്കും ഇടയിലും, പാറമേക്കാവിൽ ഉച്ചയ്ക്ക് 12 നുമാണ് കൊടിയേറ്റം.

ബുധനാഴ്ച വൈകിട്ട് സാമ്പിൾ വെടിക്കെട്ട് നടത്തും. 19 നാണ് ലോകപ്രസിദ്ധമായ തൃശൂർ പൂരം.



തെക്കൻ കേരളത്തിൽ വേനൽമഴ കനത്തേക്കുമെന്ന മുന്നറിയിപ്പിനെ തുടർന്ന് തീരമേഖലയിൽ മത്സ്യബന്ധനത്തിന് വിലക്കേർപ്പെടുത്തി. കേന്ദ്രകാലാവസ്ഥാ വകുപ്പിന്റെ നിർദ്ദേശപ്രകാരമാണ് നടപടി. എന്നാൽ കർണാടക- ലക്ഷദ്വീപ് തീരങ്ങളിൽ മീൻപിടുത്തത്തിന് വിലക്കില്ല.

കേരളതീരത്ത് മണിക്കൂറിൽ 55 കിലോമീറ്റർ വരെ വേഗത്തിൽ കാറ്റുവീശാനും സാധ്യതയുണ്ട്. ഒന്നര മീറ്ററോളം ഉയർന്ന തിരമാലകളും ഉണ്ടായേക്കാം. തിരുവനന്തപുരം, കൊല്ലം, ആലപ്പുഴ, പത്തനംതിട്ട ജില്ലകളിൽ മഴസാധ്യത മുൻനിർത്തി യെല്ലോ അലർട്ട് നൽകിയിട്ടുണ്ട്. കഴിഞ്ഞ ദിവസം തിരുവനന്തപുരത്ത് കനത്ത മഴ ലഭിച്ചിരുന്നു.



ISL ഫുട്ബോളിലെ അവസാന ലീഗ് മൽസരത്തിൽ കേരള ബ്ലാസ്റ്റേഴ്സിന് വിജയം. ഒന്നിനെതിരെ മൂന്നു ഗോളിനാണ് ഹൈദരാബാദിൽ കേരള ബ്ലാസ്റ്റേഴ്സ്, ഹൈദരാബാദ് FC യെ തോൽപ്പിച്ചത്.

അടുത്ത വെള്ളിയാഴ്ച പ്ലേ ഓഫിൽ കേരള ബ്ലാസ്റ്റേഴ്സ് ഒഡീഷ FC യെ നേരിടും.

ഇന്ന് നോർത്ത് ഈസ്റ്റ് യുണൈറ്റഡ് ഒഡീഷ FC യെ നേരിടും. രാത്രി 7.30ന് ഗോഹട്ടിയിലാണ് മൽസരം.



IPL ക്രിക്കറ്റിൽ ലഖ്നൗ സൂപ്പർ ജയന്റ്സിനെതിരെ ഡൽഹി കാപ്പിറ്റൽസിന് 6 വിക്കറ്റിന്റെ തകർപ്പൻ ജയം. ഇന്ന് പഞ്ചാബ് കിംഗ്സ്

രാജസ്ഥാൻ റോയൽസിനെ നേരിടും. വൈകിട്ട് ഏഴരയ്ക്ക് മൊഹാലിയിലാണ് മത്സരം.



I ലീഗ് ഫുട്ബോളിലെ അവസാന മത്സരത്തിൽ കോഴിക്കോട്ട് ഗോകുലം കേരളാ FC, ട്രാവൂ FC യെ തകർത്തു. കോർപ്പറേഷൻ സ്റ്റേഡിയത്തിലെ മത്സരത്തിൽ ഒന്നിനെതിരെ ആറ് ഗോളിനാണ് ഗോകുലത്തിന്റെ വിജയം. ഗോകുലത്തിനായി മലയാളി താരം N.P നൗഫൽ ഇരട്ടഗോൾ നേടി.



അന്തരിച്ച മാധ്യമപ്രവർത്തകൻ ബിമൽ റോയിയുടെ ഭൗതിക ശരീരം ഉച്ചകഴിഞ്ഞ് തിരുവനന്തപുരം ശാന്തികവാടത്തിൽ സംസ്കരിക്കും. രാവിലെ ഒൻപതര മുതൽ ഏഷ്യാനെറ്റ് ന്യൂസ് ഓഫീസിലും, തുടർന്ന് പ്രസ് ക്ലബ്ബിലും പൊതുദർശനത്തിനു വെച്ചശേഷം ഭൗതിക ശരീരം കനകനഗറിലെ വീട്ടിലെത്തിക്കും.



വർഷങ്ങളായി സൗദി ജയിലിൽ കഴിയുന്ന കോഴിക്കോട് ഫറോക്ക് സ്വദേശി അബ്ദു റഹീമിന്റെ മോചനത്തിന് വഴി തെളിയുന്നു. നിയമ സഹായ സമിതിയുടെ നേതൃത്വത്തിൽ ധനസമാഹരണം പൂർത്തിയായി. ലക്ഷ്യമിട്ട് തുക ഇന്നലെ തന്നെ മുഴുവനായി സമാഹരിച്ചു.

